

अथ वार्ता:

भाजपा / विधायकदलस्योपवेशनम्

दिल्ली-भाजपेतिदलस्य उपवेशनम् अद्य नवदिल्ल्यां भविष्यति। उपवेशनेऽस्मिन् भाजपेतिदलस्य सर्वेऽपि नवनिर्वाचिताः विधानसभा-सदस्याः, दलस्य वरिष्ठाश्च नेतारः प्रातिभाग्यं विधास्यन्ति। सूत्रानसारि-दिल्लीप्रदेशस्य अग्रिमः अग्रिमा वा मुख्यमन्त्री कः भविष्यतीति विषये अन्तिमः निर्णयः स्वीकर्तुं शक्यते। मुख्यमन्त्रिणश्च शपथवचनग्रहणं गुरुवासरे भविता। विधानसभानिर्वाचने भाजपेति दलेन सप्ततिः विधानसभासु अष्टचत्वारिंशत् आसनानि सन्ति विजितानि।

राष्ट्रपति / कतर/अमीर

राष्ट्रपतिपदासीना द्रौपदीमुर्मुः उक्तवती यत् कतरदेशेन सह भारतस्य सम्बन्धाः सुदृढाः, शताब्देभ्यश्च पुरातनाः सन्ति। कतरदेशः भारतेन सह पश्चिम-एशिया-देशानां वाणिज्यिक-सांस्कृतिकसम्बन्धयोश्च अभिन्न-अंगभूतोऽस्ति, इति ह्यः सन्ध्यायां राष्ट्रपतिभवने कतरदेशस्य अमीर-शेख-तमीम-बिन-हमद-अलथानी इत्यस्य स्वागतं कुर्वत्या राष्ट्रपतिमहोदयया प्रोक्तम्।

तथा सबलं प्रतिपादितं यत् उभयोर्देशयोः मध्ये बहुविधसम्बन्धानां संभावनाः सर्वत्र परिलक्ष्यन्ते। तथा एतदपि उक्तं यत् उभौ देशौ व्यापार-विनिवेश-खाद्य-सुरक्षा-स्वास्थ्य-संस्कृति-ऊर्जादीषु क्षेत्रेषु विश्वसनीयौ सहभागिनौ भवितुं शक्नुतः इति।

प्रधानमन्त्री-सुनकः

प्राक्तनः युनाइटेडकिंग्डम इति देशस्य प्रधानमन्त्री ऋषिसुनकः स्वकीयेन परिवारेण सह ह्यः नवदिल्ल्यां प्रधानमन्त्रिणा सह अमिलत्। एकस्मिन् सामाजिक-प्रसार-तन्त्र-जाले प्रसारिते सन्देशे प्रधानमन्त्रिणा नरेन्द्रमोदिना कैश्चित् चित्रैस्सह उक्तं यत् सम्मेलनमिदम् अत्युत्तमरीत्या विभिन्नेषु विषयेषु चर्चायै सुकरं कारणं जातमिति। सहैव हि तेन उक्तं यत् श्रीसुनकः भारतस्य महत्तमं मित्रमस्ति, सः भारतेन सह यूके इति देशस्य भविष्ये जायमानेभ्यः सम्बन्धेभ्यः उत्तमं सोपानं भविष्यतीति।

रूसामरिक्तयोस्संवादः

अमेरिकारूसदेशयोः अधिकारिभिः ह्यः सऊदी-अरबेति देशस्य रियादनगरे चतुर्होराधिककालाय संवादो विहितः। यो हि यूक्रेन इत्यत्र युद्धावरोधाय तयोर्देशयोः प्रथमा चर्चा आसीत्। उभावपि देशौ सिद्धान्तचतुष्टयेषु सहमतौ अभवताम्। अमेरिकादेशस्य विदेशमन्त्री मार्को-रुबियो उक्तवान् यत् उभे राष्ट्रे वाशिंगटन-मास्को इत्यत्र स्व-स्व कार्यक्षमतानुसारं आत्मानं पुनर्स्थापनाय सहमते अभवतामिति।

प्रधानमन्त्री आईडब्ल्यू [?] असम

प्रधानमन्त्रिणा नरेन्द्रमोदिना असमप्रदेशस्य जोगीघोषा इत्यत्र ब्रह्मपुत्रनदस्योपरि अन्तर्देशीयजलमार्गपरिवहन इत्यस्य उद्घाटनं विहितम्। तेन विषयेऽस्मिन् उक्तं यत् पदक्षेपोऽयम् अस्य क्षेत्रस्य प्रगतिसमृद्धिभ्यां सह आधारभूतसंरचनायाः परिष्कारदिश्यपि महत्वपूर्णमस्तीति।

महाकुम्भकालस्य वृद्धिः

उत्तरप्रदेशप्रशासनेन महाकुम्भस्य आयोजनं शिवरात्र्यनन्तरमपि वरीवर्धयिष्यते इत्येतस्याः मिथ्यासूचनायाः सबलं खण्डनं विहितमस्ति। कैश्चित् सामाजिकसञ्चारतन्त्रेषु प्रसार्यमाणाः सूचनाः निराधाराः मिथ्याश्च सन्तीति मेलाप्राधिकरणेन प्रयागराजमण्डलाधिकारिणा रवीन्द्रमंथाङ्ग इत्यनेन उक्तम्।

आईसीसी चैम्पियन्सट्रॉफी

आईसीसी-चैम्पियन्सट्रॉफी इत्यस्य नवमं संस्करणम् अद्यापराह्णे समारभते, यत्र साम्प्रतिकं पाकिस्तानाख्यं विजेतृदलम् अद्य न्यूजीलैण्ड इति दलेन सह क्रीडिष्यति। प्रथमः संघर्षः भारतीयसमयानुसारम् सार्धद्विवादने भविता। भारतीयदलम् रोहितशर्मणः नेतृत्वे श्वः दुबईनगरे बांग्लादेशेन सह प्रथमं संघर्षं क्रीडिष्यति।

॥इति वार्ताः॥